

Kəngərliyə qayıdış davam edir

◆ Böyük qayıdış

Dünün Böyük qayıdış proqramı çərçivəsində Ağdam rayonunun Kəngərli kəndinə daha 40 ailə - 154 nəfər köçürülüb. Bununla da kənd sakinlərinin sayı 847 nəfərə çatıb. Təməli 2022-ci ildə Prezident İlham Əliyev tərəfindən qoyulan Kəngərli sakinlərinə qovuşan sayca 14-cü yaşayış məntəqəsi, Ağdam rayonunun isə ikinci kəndidir.

İllərdir yurd həsrəti çəkən kəngərliyə bu günü bayram ab-havası ilə yaşayırlar. Bu insanlar bir gün yenidən dedə-baba torpaqlarına ayaq basmaq, uşaqlıq xatirələrini canlandıрмаq arzusu ilə yaşayıblar. İndi artıq istəkləri gerçəklilikə çevrilib.

Əzəli torpaqlarına 32 ildən sonra qovuşan keçmiş məcburi köçkün İsmayıl Bağirov deyib ki, yenidən Kəngərliyə, doğma yurduna qayıtmaq yaşadığı ən böyük həsrətin bitməsi deməkdir: "Bu torpağa olan ümidim heç vaxt itməyib. Kəndi tərk edən son sakinlərdən biri idim.

Ayrıldığı gün hələ də gözümün önündədir. Ancaq sənədlərimizi götürə bilmişdik. Hər şeyimizi, xəyallarımızı, arzularımızı, gəncliyimizi, mal-mülkümüzü qoyub çıxdıq o torpaqlarda. Amma həmişə inanmışıq ki, 30 yaşında çıxmalı olduğum kəndə bir gün geri dönəcəyik. Çox şükür, bu günləri görmək bizə nəsib oldu. Bizim torpaqlara qayıdışımız toy-bayramdır. O qədər sevincliyəm ki, qəhər məni boğur. Ali Baş Komandanımıza, ordumuza, şəhidlərimizə və qazilərimizə sonsuz təşəkkür edirəm. Bu günə bizi onlar yetir-

di. Allah şəhidlərimizə rəhmət, qazilərimizə cansağlığı versin".

Kəngərliyə qayıdanlar arasında yalnız uşaqlığı, gəncliyi bu torpaqlarda keçənlər deyil, həm də doğma yurd yerlərini ilk dəfə görənlər də var. 13 yaşlı Zeynəb Abbasova deyib ki, hər zaman nənəsi və babası ilə kənd haqqında danışır, uşaqlıqdan bu yerləri görmək istəyib: "Onlar Ağdamı elə təsvir edirdilər ki, sanki bir nağıl aləmidir. Mən orada olmamışdım. Görmədiyim üçün çox üzülürdüm. İndi isə arzuma çatmışam. Doğma yurda qovuşmaq unudulmaz hissdır. Kəngərliyə yaşayıb, burada təhsil alacağam, yeni dostlarım, müəllimlərim olacaq. Gələcəkdə Ağdamda həkim olmaq istəyirəm".

Kəngərli kəndində sakinlərin rahatlığının təmin edilməsi üçün hər cür şərait yaradılıb, iqtisadi, təhsil, sosial, mədəni və məişət tə-



yinatlı müxtəlif obyektlər tikilib, yollar, elektrik, rabitə, su xətləri çəkilib, qaz təchizatı təmin olunub, sakinlərin işlə təmini üçün müvafiq addımlar atılıb. Açıliş mayın 10-da gerçəkləşən Kəngərliyə birinci mərhələdə 1279 nəfərin köçürülməsi planlaşdırılır. Ümumilikdə isə kənd 2544 nəfər üçün nəzərdə tutulub. Əhalinin gələcək sayı nəzərə alınaraq, kəndin salınmasının birin-



ci mərhələsi üçün 72,5 hektar torpaq sahəsi ayrılıb. Layihələndirilən ümumi ərazi 177 hektardan çoxdur. İşğaldan azad edilmiş ərazilərdə həyata keçirilən genişmiqyaslı layihələr insanların təhlükəsiz və dayanıqlı şəkildə yurdlarına qayıtmasını təmin edir. Bu günədək artıq 15 yaşayış məntəqəsində keçmiş məcburi köçkünlərin daimi məskunlaşması reallaşdırılıb, 14997 nəfər (3761 ailə) əzəli torpağına

qovuşub. İndiyədək 175 ailə (871 nəfər) Zəngilan rayonunun Ağalı kəndində, 20 ailə (90 nəfər) Tərtər rayonunun Talış kəndində, 571 ailə (2091 nəfər) Laçın şəhərində, 823 ailə (3136 nəfər) Füzuli şəhərində, 217 ailə (823 nəfər) Laçın rayonunun Zabux kəndində, 59 ailə (215 nəfər) Laçın rayonunun Sus kəndində, 376 ailə (1409 nəfər) Şuşa şəhərində, 86 ailə (346 nəfər) Xocalı şəhərində, 512 ailə (2293 nə-

fər) Cəbrayıl şəhərində, 180 ailə (840 nəfər) Xocalı rayonunun Ballica kəndində, 90 ailə (306 nəfər) Ağdərə rayonunun Həsəniz kəndində, 180 ailə (592 nəfər) Ağdərə rayonunun Suqovuşan kəndində, 186 ailə (775 nəfər) Ağdam rayonunun Sarıcalı kəndində, 197 ailə (847 nəfər) Ağdam rayonunun Kəngərli kəndində, 89 ailə (363 nəfər) Laçın rayonunun Bəylik kəndində məskunlaşıb. Qarabağ və Şərqi Zəngəzura keçmiş məcburi köçkünlərdən əlavə, bu bölgədə aparılan layihələrin icrasında çalışan, ayrı-ayrı dövlət qurumlarının yerli bölmələrində xidməti vəzifələrini yerinə yetirən, yenidən fəaliyyətə başlamış səhiyyə, təhsil, mədəniyyət, turizm, sənaye, energetika müəssisələrində işləyən, ümumilikdə 43 mindən çox insan yaşayır.

Qarabağa və Şərqi Zəngəzura qayıdan həyat, Azərbaycan xalqının əzmini, doğma yurda olan sonsuz sevgisini əks etdirir. Bu torpaqlarda inşa edilən hər bir bina, çəkilən hər bir yol Azərbaycanın gələcək inkişafı üçün mühüm zəmin yaradır.

Ülkər XASPOLADOVA,
"Azərbaycan"